



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 2426/15 - 2025 මාර්තු මස 03 වැනි සඳුදා - 2025.03.03

(රජයේ බලයපිට ප්‍රසිද්ධ කරන ලදී)

IV (අ) වැනි කොටස - පළාත් සභා

පළාත් සභා නිවේදන

සබරගමුව පළාතේ පළාත් සභාව

1989 අංක 12 දරන පළාත් සභා (ආනුෂංගික) විධිවිධාන පනතේ 2 වන වගන්තිය සමග කියවිය යුතු 1987 අංක 15 දරන ප්‍රාදේශීය සභා පනතේ 223 වන වගන්තිය යටතේ කරනු ලබන නියමයයි.

සබරගමුව පළාතේ ආණ්ඩුකාරවර ඒ. ඒ. සී. ජේ රාජරත්න වන මා, 1989 අංක 12 දරන පළාත් සභා (ආනුෂංගික) විධිවිධාන පනතේ 2 වන වගන්තිය සමග කියවිය යුතු 1987 අංක 15 දරන ප්‍රාදේශීය සභා පනතේ 223 වන වගන්තිය යටතේ මා වෙත පැවරී ඇති බලතල ප්‍රකාරව මෙහි පහත සඳහන් නියමය මෙයින් ප්‍රකාශයට පත් කරන බව නිවේදනය කරමි.

තව ද එකී නියමයන් 2025.03.01 දින සිට බලපැවැත් විය යුතු බවට ද වැඩිදුරටත් නිවේදනය කරමි.

ඒ.ඒ.සී.ජේ. රාජරත්න,
ආණ්ඩුකාරවර,
සබරගමුව පළාත.

2025 පෙබරවාරි මස 20 වැනි දින,
සබරගමුව පළාත් සභාවේ දිය.

(1). සබරගමුව පළාත තුළ අරණායක ප්‍රාදේශීය සභා බල ප්‍රදේශය, කලවාන ප්‍රාදේශීය සභා බල ප්‍රදේශය, දැරණියගල ප්‍රාදේශීය සභා බල ප්‍රදේශය හා අයගම ප්‍රාදේශීය සභා බල ප්‍රදේශයන්හි දේශගුණික විපර්යාස මත සිදුවන මහජන පීඩා අවම කරමින් එමගින් සිදුවන ජීවිත හානි, දේපළ හානි අවම කිරීමත්, සාමාන්‍ය ජන ජීවිතයට සිදුවන බලපෑම අවම කරලීම සඳහාත්, හදිසි ආපදා තත්ත්වයකදී මෙන්ම ඊට පූර්වයෙන් හා පසු ආපදා තත්ත්වයන් යටතේ ඉහත කී පළාත් පාලන ආයතන බල ප්‍රදේශ තුළ එම ආයතනයන් විසින් ක්‍රියාත්මක කළ යුතු කළමනාකරණ ක්‍රමෝපායන් නිශ්චය කරලීම හා ඊට සහ සම්බන්ධ නෛතික අධිකාරීත්වයන් අදාළ ප්‍රාදේශීය සභා සමඟ සම්බන්ධීකරණය සිදුකර දීම සඳහා ද ඊට අදාළ නියාමන හා පසු විපරම් ක්‍රියාවල නිශ්චය කිරීම සඳහා ද 1987 අංක 15 දරන ප්‍රාදේශීය සභා පනතින් ඉහත නම් සඳහන් පළාත් පාලන ආයතන වෙත පිරිනැමී ඇති බලතල යථාවත් කිරීමේ අවශ්‍යතාවයන් පැන නැගී ඇති හෙයින් සබරගමුව පළාතේ ඉහතින් නම් සඳහන් ප්‍රාදේශීය සභා විසින් තම බල ප්‍රදේශ තුළ දේශගුණික විපර්යාසයන්ට ප්‍රජාව ඔරොත්තු දීමේ හැකියාව වැඩි දියුණු කිරීමේ අරමුණින් හා ඉන් සිදුවන හානි අවම කර ගැනීමට අවශ්‍ය ක්‍රමවේදයන් විධිමත් කිරීමට අදාළ විධිවිධාන එම පළාත් පාලන ආයතන වෙත පිරිනැමීම පිණිස මෙම නියමය සිදු කරනු ලබයි.



(2). මෙම නියමයෙහි පළමු ඡේදයෙහි නම් සඳහන් සියලුම ප්‍රාදේශීය සභා විසින් තම ප්‍රාදේශීය සභා බල ප්‍රදේශය තුළ දේශගුණික වෙනස්වීම් හේතුවෙන් සිදුවන ජල ගැලීම්, නාය යාම්, පොළව ගිලා බැසීම්, දැඩි සුළං තත්ත්වයන්, ගල් පෙරලීම්, ගස් පෙරලීම්, නියං හා ගිණි ගැනීම් වැනි තත්ත්වයන් හේතුවෙන් සාමාන්‍ය ජන ජීවිතයට ඇති කරන බලපෑම අවම කිරීමට අවශ්‍ය කළමනාකරණ සැලසුම් නිසියාකාරව ක්‍රියාත්මක කිරීමට හැකි සමාජ පසුබිමක් ඇති කරලීම පිණිස මෙහි මතු සඳහන් ක්‍රියාමාර්ගයන්ට අනුගතව ක්‍රියා කළ යුතුය.

(3). මෙම නියමයෙහි පළමු වෙනි ඡේදයෙහි නම් සඳහන් සෑම ප්‍රාදේශීය සභාවක් විසින්ම එම ඡේදයෙහි සඳහන් අරමුණු උදෙසා ලිඛිත නීතියෙන් එම ප්‍රාදේශීය සභාව වෙත පිරිනැමී ඇති බලතල හා කාර්යය දේශගුණික විපර්යාස හා ආපදා කළමනාකරණයෙහිලා සහ සම්බන්ධ වෙනත් නෛතික අධිකාරීත්වයක් සමඟ සම්බන්ධීකරණය කරමින් මෙම නියමයෙහි මතුවට විස්තර කරනු ලබන ක්‍රමෝපායන්ට අනුගතව බල ප්‍රදේශය තුළ ක්‍රියාත්මක කිරීම සඳහා වන සියලු ක්‍රියාමාර්ග ගත යුතුය.

(4). (1), (2) සහ (3) වන ඡේදයන්හි සඳහන් ක්‍රියාමාර්ග එක් එක් ප්‍රාදේශීය සභාව විසින් ක්‍රියාත්මක කිරීමට අදාළව ප්‍රාදේශීය සභාවට උපදෙස් දීම සඳහා පහත සඳහන් අයගෙන් සමන්විත දේශගුණික විපර්යාස හා ආපදා කළමනාකරණ කමිටුවක් මෙම නියමයට අදාළ සෑම ප්‍රාදේශීය සභාවක් සඳහාම විය යුතුය.

(අ) ප්‍රාදේශීය සභාවේ සභාපති

(ආ) ප්‍රාදේශීය සභාවේ ලේකම්

(ඇ) ප්‍රාදේශීය ලේකම් විසින් නම් කරන ආපදා කළමනාකරණ විෂයට අදාළ නිලධාරියෙකු

(ඈ) බල ප්‍රදේශයට අදාළ සෞඛ්‍ය වෛද්‍ය නිලධාරී හෝ නම් කරන නිලධාරියෙකු

(ඉ) බල ප්‍රදේශයට අදාළ පොලිස් ස්ථානයන්හි ස්ථානාධිපතිවරුන් හෝ ඔහු විසින් නම් කරන නිලධාරියෙකු

(ඊ) බල ප්‍රදේශයේ ක්‍රියාත්මක වන ග්‍රාමීය ආපදා කමිටු නියෝජිතයන් තිදෙනෙකු

(උ) බල ප්‍රදේශයේ ක්‍රියාත්මක ස්වේච්ඡා සංවිධාන නියෝජිතවරු තිදෙනෙකු

(2) මෙම කමිටුව අවම වශයෙන් තෙමසකට වරක් රැස්විය යුතු අතර රැස්වීම් මාර්ගගත ක්‍රමයට හෝ අන් සුදුසු ක්‍රමවේදයකට පැවැත්විය යුතු ය. ප්‍රාදේශීය සභාවේ සභාපති මෙම නියමය යටතේ වන ආපදා කළමනාකරණ කමිටුවේ සභාපති විය යුතු අතර, කමිටුවට අදාළ වාර්තා පවත්වා ගෙන යාම හා මෙම නියමය මතුවට විස්තර කරන දේශගුණික විපර්යාස හා ආපදා කළමනාකරණ පළාත් ප්‍රධාන කමිටුව වෙත වාර්තා කිරීම ලේකම්ගේ කාර්යය විය යුතුය.

5. මෙම නියමයෙහි නම් සඳහන් ප්‍රාදේශීය සභාවන් විසින් එකී ප්‍රාදේශීය සභා බල ප්‍රදේශය තුළ දේශගුණික විපර්යාස හේතුවෙන් සිදු වන හානි හා ආපදා තත්ත්වයන් මත වැඩි වශයෙන් බලපෑමට ලක් විය හැකි ස්ථාන හා කලාප හඳුනා ගැනීමෙන් එම එක් එක් කලාපයන්හි අදාළ පාර්ශ්වකරුවන් හා සම්බන්ධීකරණය සිදුකරමින් සිදුවිය හැකි ආපදා ස්වභාවය හා එමගින් සිදුවිය හැකි බලපෑම අවම කිරීම සඳහා ගත හැකි ක්‍රියාමාර්ග හඳුනාගත යුතුය. දේශගුණික විපර්යාස හා ආපදා තත්ත්වයන් කළමනාකරණය යන කරුණු මත පදනම්ව මුදල් වර්ෂයන් වෙනුවෙන් අදාළ ප්‍රාදේශීය සභාවේ දේශගුණික විපර්යාස හා ආපදා කළමනාකරණ උපදේශන කමිටු විසින් සකස් කරනු ලබන ක්‍රියාකාරී සැලැස්මක්, මෙම නියමයට අදාළ සෑම ප්‍රාදේශීය සභාවක් විසින්ම එළඹෙන මුදල් වර්ෂය සඳහා ප්‍රවර්තන වර්ෂය තුළ සම්මත කරගත යුතුය.

6. මෙම නියමයෙහි නම් සඳහන් ප්‍රාදේශීය සභා විසින් මුදල් වර්ෂයන් සඳහා වන අයවැය ලේඛනයට මෙම නියමයෙහි 5 වන ඡේදයෙහි සඳහන් ක්‍රියාත්මක සැලැස්ම ක්‍රියාත්මක කිරීමට අදාළව මූල්‍ය ප්‍රතිපාදන වෙන් කිරීමට සභාපතිවරයා විසින් ක්‍රියා කළ යුතුය.

7. දේශගුණික විපර්යාස හා ආපදා තත්ත්වයන් කළමනාකරණයට අදාළ කාර්ය කටයුතු පහසු කිරීමට හැකිවන පරිදි ආපදා ඒකකයක් පිහිටුවා පවත්වා ගෙන යාමට හැකි සියලු පියවර මෙම නියමයට අදාළ සෑම ප්‍රාදේශීය සභාවක් විසින්ම ගත යුතුය.

8. මෙම නියමයට අදාළ කිසියම් ප්‍රාදේශීය සභා බල ප්‍රදේශයක ආපදාවන්ට ලක්විය හැකි ප්‍රදේශ වශයෙන් හඳුනාගත් ප්‍රදේශ තුළ කෙරෙන සංවර්ධන කටයුතු හා ගොඩනැගිලි ඉදිකිරීම් සම්බන්ධයෙන් 1915 අංක 19 දරන නිවාස හා නගර සංවර්ධන ආඥා පනතේ විධිවිධාන අදාළ වන විට දී ඉදිකිරීම් සඳහා අදාළ වන බිම් සැලසුම් හා ගොඩනැගිලි සැලසුම් සභාපතිවරයාගේ පූර්ව අනුමැතියට යටත් විය යුතු අතර ඊට අදාළ ක්‍රමෝපායන් හා උපමාණ මූලික නීතියෙන් ඒ සඳහා බලය දී ඇති ප්‍රමාණයට ප්‍රාදේශීය සභාව විසින් පනවා ගත යුතු උප නීති මගින් නියම කළ යුතුය.

9. මෙම නියමයට අදාළ කිසියම් ප්‍රාදේශීය සභා බල ප්‍රදේශයක ආපදාවන්ට ලක් විය හැකි ප්‍රදේශ වශයෙන් හඳුනාගත් ප්‍රදේශ තුළ සිදුකරන සංවර්ධන කටයුතු හා ගොඩනැගිලි ඉදිකිරීම් සම්බන්ධයෙන් 1978 අංක 41 දරන නාගරික සංවර්ධන අධිකාරී පනතේ විධි විධානයන්ට අදාළ වන විටදී නාගරික සංවර්ධන අධිකාරිය විසින් පවරන ලද බල ප්‍රකාරව පළාත් පාලන ආයතනයේ අභිනියෝජන බලධාරීත්වය විසින් එම බලතල ක්‍රියාත්මක කළ යුතුය.

10. බල ප්‍රදේශය තුළ මාර්ගය දෙපස ප්‍රධාන කානු පද්ධතිය පහසුවෙන් ජලය ගලා යා හැකි පරිදි නිර්බාධිතව පවත්වාගෙන යුතු අතර ප්‍රධාන කාණු නිසි ජල සම්බන්ධතාවයක් වෙත යොමු කරලීමට කටයුතු කිරීම හා වෙනත් නෛතික අධිකාරීත්වයකට අයත් කාණු සම්බන්ධයෙන් වන විටදී එම අධිකාරීත්වය වෙනත් එම කාර්යය, ඉටු කරවා ලීමට ප්‍රාදේශීය සභා විසින් ක්‍රියා කළ යුතුය.

11. අදාළ කලාපය තුළ අනවසර ගොඩකිරීම්, අනවසර ඉදිකිරීම්, අනවසර පස් කැපීම්, අනවසර වැලි ගොඩ දැමීම්, කැළෑ ගිණි තැබීම, සම්බන්ධයෙන් ඊට අදාළ ලිඛිත නීතියෙහි සඳහන් විධි විධානයන්ට යටත්ව ක්‍රියාකිරීම හා අවස්ථානෝචිත පරිදි එසේ කටයුතු කරලීමට අදාළ නෛතික අධිකාරීත්වයක් වෙත වාර්තා කිරීමට සැලස්වීම හා ප්‍රධාන ජල ද්‍රෝණි වෙත ගලායන ජල මාර්ග අවහිර කිරීම් සම්බන්ධයෙන් ලිඛිත නීතියෙහි සඳහන් විධි විධානයන්ට යටත්ව ක්‍රියා කිරීම සභාවේ කාර්යය වන්නේය.

12. ප්‍රධාන ජල මාර්ග ආශ්‍රිතව පවත්වාගෙන යනු ලබන තොටුපළ භාවිතය සඳහා නියමයන් මූලික නීතියේ විධි විධානයන්ට යටත්ව උපනීති මගින් නියම කළ යුතුය.

13. මෙම නියමයට අදාළ ප්‍රාදේශීය සභා විසින් තම බල ප්‍රදේශ තුළ නාය යාම සඳහා අධි අවධානමක් ඇති කලාපයන්හි නේවාසික හා වාණිජ භාවිතය සඳහා වන සෑම ගොඩනැගිල්ලක්ම එක් එක් කණ්ඩාංක යටතේ තොරතුරු සහිතව ලේඛන ගත කර තිබිය යුතුය.

14. ජාතික ගොඩනැගිලි පර්යේෂණ ආයතනය විසින් හඳුනාගෙන ඇති කලාප වර්ගීකරණයට අනුව නායයාම සඳහා අධි අවදානම් හා අවදානම් කලාප යටතේ වන බිම් සැලසුම් හා ගොඩනැගිලි සැලසුම් එම ආයතනයෙහි කොන්දේසි හා නියමයන්ට යටත්ව මිස කිසිදු සංවර්ධන කාර්යයක් සඳහා අනුමැතිය ලබාදීම නොකළ යුතුය.

15. මෙම නියමයට අදාළ ප්‍රාදේශීය සභා අතරින් කිසියම් ප්‍රාදේශීය සභා ප්‍රදේශයක් හෝ එහි යම් භූමි ප්‍රදේශයක් නාය යාමේ හෝ ගිලා බැසීමේ අවධානම් සහිත ප්‍රදේශයක් වශයෙන් ජාතික ගොඩනැගිලි පර්යේෂණ ආයතනය විසින් හඳුනාගෙන ඇති විටක එහි කලාපය තුළ පදිංචි තැනැත්තන් සඳහා,

(අ). පූර්ණ දැනුවත් කිරීමේ වැඩසටහන් මගින්,

(ආ). නිරන්තර අවධානයට ලක්විය යුතු කරුණු ඇතුළත් දැන්වීම් පුවරු ප්‍රදර්ශනය කිරීම. මගින්,

(ඇ). හදිසි ආපදා පෙර සූදානම් ක්‍රියාමාර්ග පිළිබඳ අත්පත්‍රිකා බෙදා හැරීම මගින්,

(ඈ). මහජනයාට සංවේදී ප්‍රචාරණ කටයුතු තුළින් ආපදා පූර්වයෙන් හඳුනා ගැනීමට ආරක්ෂිත ක්‍රියාමාර්ග පිළිබඳව උපදෙස් ලබාදීම තුළින්,

නාය යෑමේ හෝ ගිලා බැසීමේ ආපදාවකදී විය හැකි හානි අවම කරගත හැකි ආකාරය පිළිබඳ දැනුවත් කිරීම සිදු කළ යුතුය.

16. ප්‍රාදේශීය ලේකම් කාර්යාල යටතේ දැනට ක්‍රියාත්මක ග්‍රාමීය ආපදා කමිටු වලට අවස්ථානුකූලව ප්‍රාදේශීය සභාව නියෝජනය කරමින් සහිතවරයෙකු හෝ නිලධාරියෙකු සම්බන්ධ විය යුතු ය.

17. මෙම නියමෙහි 4 වන වගන්තිය යටතේ පත්වන ප්‍රාදේශීය සභාවේ දේශගුණික විපර්යාස හා ආපදා කළමනාකරණ උපදේශක කමිටුව හා ග්‍රාමීය ආපදා කමිටු සමඟ සාකච්ඡා කර බල ප්‍රදේශය තුළ දේශගුණික විපර්යාස හා ආපදා තත්ත්වයකදී කටයුතු කළමනාකරණය සඳහා වන පෙර සූදානම් කටයුතු සම්බන්ධීකරණය හා අවශ්‍ය සේවා පවත්වා ගෙන යාමට අදාළ පහත කරුණු සමාලෝචනය කළ යුතුය.

(අ) දේශගුණික විපර්යාස හා ආපදා අවම කිරීම සඳහා පෙර සූදානම්

(ආ) දේශගුණික විපර්යාස හා ආපදා තත්ත්වයන්ට අදාළ සම්බන්ධීකරණ කටයුතු පවත්වා ගෙන යාම.

(ඇ) ඒ ඒ ආපදා තත්ත්වයන් යටතේ වන සහන කටයුතු

(ඈ) බල ප්‍රදේශයේ ආපදා කළමනාකරණ ක්‍රියාකාරීත්වය

(ඉ) දේශගුණික විපර්යාස හේතුවෙන් සිදු විය හැකි දේශගුණික විපර්යාස හා ආපදා තත්ත්වයන් හා ඊට අදාළ පසු ක්‍රියා මාර්ග සම්බන්ධයෙන් ප්‍රාදේශීය අධ්‍යයනය යොමු කළ යුතු කරුණු.

18. බල ප්‍රදේශයේ හෝ යම් කොටසක විවිධ වූ ආපදා තත්ත්වයන්වලදී එය කළමනාකරණය සඳහා ඒ ඒ කොට්ඨාශය තුළ සහාය ලබාගත හැකි පාර්ශ්වයන් හඳුනාගැනීම සහ ඔවුන් පිළිබඳ තොරතුරු පවත්වාගෙන යාමට ප්‍රාදේශීය සභාවේ දේශගුණික විපර්යාස හා ආපදා කළමනාකරණ උපදේශන කමිටු විසින් ක්‍රියා කළ යුතුය.

19. නායයාමේ අවදානම් සහිත ප්‍රදේශ වශයෙන් ජාතික ගොඩනැගිලි පර්යේෂණ ආයතනය විසින් හඳුනාගෙන ඇති ප්‍රදේශය තුළ භූමි පරිහරණය එම ආයතනය ලබාදී ඇති උපමාණයන්ට අනුකූල විය යුතු අතර ආනතිය අවම වන පරිදි වන ඉවුරු කැපීම, අවිධිමත් ලෙස සිදුකරන අපද්‍රව්‍ය බැහැර කිරීම, ස්වභාවික ජල මාර්ග අවහිර කිරීම, බල ප්‍රදේශය තුළ පාරවල් සංවර්ධනය කිරීම, අලුත් පාරවල් තැනීම, මංමාවත්වල ගමන් කළ හැකි වාහන සඳහා බර පාලනය කිරීම යන කරුණු පාලනය කිරීම මගින් පරිසරයට විය හැකි බලපෑම අවම කිරීම සඳහා 1987 අංක 15 දරන ප්‍රාදේශීය සභා පනතේ විධිවිධානයන්ට යටත්ව උපනීති සකස් කිරීම සඳහා ක්‍රියා කළ යුතුය.

20. හැකි සෑම අයුරින්ම නායයාම, කණ්ඩායම් කඩා වැටීම, ගල් පෙරලීම, පොළව ගිලා බැසීම හා ජල ගැලීම් වැනි අනතුරු සහ අධි අවදානම් සහිත සිතියම් ගත ප්‍රදේශ තුළ භෞතිකව ද ඒ බව සඳහන් දැන්වීම් පුවරු ප්‍රදර්ශනය කිරීමට සැලැස්විය යුතුය.

21. නායයාම හා ජල ගැලීම් අනතුරු ඇඟවීම සංඥා ක්‍රියාත්මක තත්ත්වයෙහි පවත්වන්නේ ද යන්න පිළිබඳව ඊට අදාළ මැදිහත් ආයතන සම්බන්ධීකරණය කරමින් අදාළ පරීක්ෂණ සිදුකිරීම සඳහා ක්‍රමවත් වැඩපිළිවෙලක් සකස්කර ක්‍රියාත්මක කළ යුතුය.

22. මෙම නියමයට අදාළ ප්‍රාදේශීය සභා බල ප්‍රදේශ තුළ පිහිටියා වූ පානීය ජල අවශ්‍යතාවය සඳහා යොදා ගැනෙන හෝ යොදා නොගැනෙන ජල මූලාශ්‍ර පිළිබඳව නිසි සංගණනයක් සිදු කර ඊට අදාළව පහත තොරතුරු පවත්වා ගෙන යාමට අදාළ ප්‍රාදේශීය සභාව විසින් ක්‍රියා කළ යුතුය.

- (අ) ජල මූලාශ්‍රයේ නම
- (ආ) ජල මූලාශ්‍රයේ පිහිටීම
- (ඇ) ග්‍රාම නිලධාරී වසම
- (ඈ). ජල මූලාශ්‍රය පිහිටි භූමියේ අයිතිය
- (ඉ). ප්‍රවේශය
- (ඊ). පරිහරණ ස්වභාවය

23. බල ප්‍රදේශය තුළ පානීය ජල සුරක්ෂිතතාවය සඳහා ජල මූලාශ්‍ර ආරක්ෂා කර ගැනීම. මිනිස් පරිභෝජනය සඳහා ජල මූලාශ්‍ර භුක්ති විඳීම. ජල මූලාශ්‍රවලට බලපෑම් ඇති වන පරිදි කැලෑ එළි පෙහෙළි කිරීම පාලනය කිරීම, කැලෑ ගිනි තැබීම පාලනය කිරීම හා ජලය බෙදා හැරීම යන ආදී කරුණු සම්බන්ධයෙන් 1987 අංක 15 දරන ප්‍රාදේශීය සභා පනතේ විධි විධානයන්ට යටත්ව අදාළ ප්‍රාදේශීය සභාව විසින් අතුරු ව්‍යවස්ථා සෑදිය යුතුය.

24. මෙම නියමයට අදාළව කිසියම් ප්‍රාදේශීය සභා බල ප්‍රදේශයක් තුළ ගල් පෙරළී යාමේ අනතුරුදායක තත්ත්වයක් ඇති ප්‍රදේශ පූර්වයෙන් හඳුනා ගැනීම. එවැනි කලාපයන්හි අනතුරුදායක බව හැඟවෙන පරිදි සීමා ලකුණු කිරීම, ගල් පෙරළී යා හැකි බවට හැඟෙන දැන්වීම් ප්‍රමුඛ සවිකිරීම සඳහා ක්‍රියා මාර්ග ගැනීම සඳහා ගොඩනැගිලි පර්යේෂණ ආයතනය, ආපදා කළමනාකරණ මධ්‍ය ස්ථානය, භූ විද්‍යා හා පතල් කාර්යාංශය යන ආයතන සම්බන්ධීකරණය කිරීම සභාවේ කාර්යය වන්නේය.

25. මෙම නියමයට අදාළ කිසියම් ප්‍රාදේශීය සභා බල ප්‍රදේශයක පතල් කර්මාන්තයට අදාළ කැණීම් හේතුවෙන් පොදු සෞඛ්‍ය ආරක්ෂණ පහසුකම් පාලනය සහ කළමනාකරණය . එවැනි ස්ථානවල ජලය එක් රැස්වීමෙන් සිදුවිය හැකි පීඩා මැඩ පැවැත්වීමට අදාළව 1987 අංක 15 දරන ප්‍රාදේශීය සභා පනතේ විධි විධානයන්ට යටත්ව එම ප්‍රාදේශීය සභා විසින් අතුරු ව්‍යවස්ථා සෑදිය යුතුය.

26. මෙම නියමයට අදාළ ප්‍රාදේශීය සභා බල ප්‍රදේශ තුළ පිහිටුවා ඇති දුරකථන සන්නිවේදන කුළුණු පවත්වා ගෙන යාම හෝ වෙනත් කවර හෝ පතල් කැණීම් හේතුවෙන් මහජනයාට සිදුවිය හැකි හානිවලින් මහජනයා ආරක්ෂා කරගැනීම සඳහා 1987 අංක 15 දරන ප්‍රාදේශීය සභා පනතේ විධි විධානයන්ට යටත්ව එම ප්‍රාදේශීය සභා විසින් අතුරු ව්‍යවස්ථා සෑදිය යුතුය.

27. බල ප්‍රදේශය තුළ මාර්ග දෙපස පොදු මහජනයාට අනතුරුදායක ලෙස පවත්නා ගස් හෝ ගස් වල කොටස් ඉවත් කරලීමට ලිඛිත නීතියෙන් පිරිනැමී ඇති බලතල අනුව කටයුතු කිරීමටත්, දේපළ මායිම් සඳහා ගස් සිටුවීම සඳහා ප්‍රතිපත්තිය නියම කිරීම සඳහා 1987 අංක 15 දරන ප්‍රාදේශීය සභා පනතේ විධි විධානයන්ට යටත්ව අතුරු ව්‍යවස්ථා සෑදීම සභාවේ කාර්යය වන්නේය.

28. නිසි ලෙස වර්ෂාව නොලැබීම හේතු කොටගෙන සිදුවන නියං තත්ත්වයක දී ජල සම්පාදන කටයුතු හා ජල බෙදා හැරීමේ කටයුතු සඳහා නිසි සැලැස්මක් ඒ හා සම්බන්ධ රාජ්‍ය ආයතන, වෙනත් පළාත් පාලන ආයතන සමඟ එකඟතාවයෙන් යුක්තව සකස් කරලීම හා එම සැලැස්ම ක්‍රියාත්මක කරලීමට අවශ්‍ය පහසුකම් සම්පාදනය කර ගැනීමට ක්‍රියා කිරීමත් බල ප්‍රදේශ තුළ ජල පෝෂක ප්‍රදේශ ආරක්ෂා කරලීමට ක්‍රියා කරලීමටත් හැකි සියලුම පියවර ගැනීම මෙම නියමයට අදාළ සෑම ප්‍රාදේශීය සභාවකම කාර්ය වන්නේය.

29. මෙම නියමය යටතේ සඳහන් විධිවිධාන, නියමයට අදාළ සියලුම ප්‍රාදේශීය සභා ක්‍රියාත්මක කිරීම අධීක්ෂණය කිරීම සඳහා පහත සඳහන් නිලධාරීන්ගෙන් සමන්විත ප්‍රධාන කමිටුවක් විය යුතු අතර නියමයට අදාළ ප්‍රාදේශීය සභාව විසින් මෙම නියමයේ 4 වන වගන්තිය යටතේ දේශගුණික විපර්යාස හා ආපදා කළමනාකරණ කමිටුව කටයුතු පවත්වා ගෙන යාම හා සම්බන්ධයෙන් වාර්තා අදාළ සෑම ප්‍රාදේශීය සභාවකම ලේකම් විසින් ප්‍රධාන කමිටුව වෙත ඉදිරිපත් කළ යුතුය.

30. (1) මෙම නියමය යටතේ ප්‍රධාන කමිටුවේ සංයුතිය පහත අයගෙන් සමන්විත යුතු අතර එය අවම වශයෙන් මාස තුනකට වරක් රැස් විය යුතුය.

- (අ). සබරගමුව පළාත් ප්‍රධාන ලේකම් විසින් නම් කරනු ලබන නියෝජ්‍ය ප්‍රධාන ලේකම්වරයෙකු
- (ආ). රත්නපුර හා කෑගල්ල දිස්ත්‍රික් ලේකම්වරුන් විසින් නම් කරන නිලධාරීන් දෙදෙනෙකු
- (ඇ). සබරගමුව පළාතේ පළාත් පාලන කොමසාරිස්
- (ඈ). මෙම නියමයට අදාළ පළාත් පාලන ආයතනයන්හි සභාපතිවරුන්
- (ඉ). සබරගමුව පළාත් සෞඛ්‍ය අධ්‍යක්ෂක
- (ඊ). රත්නපුර කෑගල්ල දිස්ත්‍රික් පළාත් පාලන සභාකාර කොමසාරිස්වරු

(2). සබරගමුව පළාත් ප්‍රධාන ලේකම් විසින් නම් කරන නියෝජ්‍ය ප්‍රධාන ලේකම්වරයෙකු ප්‍රධාන කමිටුවේ සභාපති විය යුතු අතර, සබරගමුව පළාතේ පළාත් පාලන කොමසාරිස් කමිටුවේ කැඳවුම්කරු විය යුතුය.

31. 2005 අංක 13 දරන ජාතික ආපදා කළමනාකරණ පනතෙහි විධි විධානයන්ට යටත්ව මෙම නියමය ක්‍රියාත්මක විය යුතුය.

32. මෙම නියමයෙහි සිංහල, දෙමළ හා ඉංග්‍රීසි පාඨ අතර අනනුකූලතාවයක් හටගතහොත් සිංහල පාඨය ප්‍රමුඛ වේ.

E0 03-0005